

Ráðgevingin fyri føroyingar í Danmark

Ársfrágreiðing

2023



Ráðgevingin er ein sjálvognarstovnur, hvørs endamál sambært viðtøkurnar er:

- At **veita** føroyingum í Danmark hjálp og vegleiðing í sosialum, persónligum og lestrarligum spurningum
- at **reka** upplýsandi arbeiði á nevndu økjum mótvegis einstaklingum, myndugleikum og stovnum her og heima
- at **virka** sum millumlið millum føroyingar í Danmark og myndugleikar og stovnar her og heima innan nevndu øki.

Málbólkarnir sum Ráðgevingin vendir sær til er millum annað:

- Føroyingar undir útbúgving í Danmark
- Føroyskir sjúklingar í viðgerð í Danmark og teirra avvarðandi
- Føroyingar, ið ætla sær til Danmarkar og sum ætla sær heimaftur.
- Fastbúgvandi føroyingar í Danmark

Leiðsla

Ovasta leiðsla stovnsins er ein fýramannað nevnd:

Marianna Andreassen, cand.scient.soc., forkvinna, umboð fyri brúkarar.

Marita Dalsgaard, cand.oecon, næstforkvinna, umboð fyri Føroya Landsstýri.

Björg Svartá, sosialráðgevi, umboð fyri starvsfólkið.

Ingrid Jensen, sosialráðgevi, umboð fyri starvsfólkið

Granskoðari: NUMO Spf. – Símun Absalonsen

Fíggjarviðurskipti

Virksemi stovnsins verður fíggjað við stuðulsjáttan á Fíggjarløgtingslógini. Stuðulin verður latin sambært treytum, ásettum í reglugerð um stuðulsjáttan til Ráðgevingin fyri føroyingar í Danmark. Játtan fyri 2023: 1.398.000 kr. Megin útreiðslan er løn v.m. til starvsfólk og síðani rakstur av skrivstovuni.

Skrivstova

Ráðgevingin hevur skrivstovu á Sendistovu Føroya á Norðuratlantsbryggjuni, Strandgade 91, 4., 1401 København K.

Starvsfólk

Tveir sosialráðgevar, Björg Svartá og Ingrid Jensen arbeiða 31 hvør um vikuna.

Upplatingartíðir

Skrivstovan hjá Ráðgevingini er opin 30 tímar um vikuna.

Ráðgevingin hevur telefontíð og opið fyri persónligari viðtalu 4 tímar 4 dagar um vikuna, 16 tímar tilsamans. Hvønn týsdag arbeiðir ein av ráðgevnunum á Sjúklingahotellinum Tórshavn.

Persóndatavernd

Ráðgevingin fylgir ásettu reglunum í 'Persondataforordningen' - GDPR (General Data Protection Regulation) – fyri at verja persónsupplýsingar hjá viðskiftafólki. Ráðgevingin hevur í hesum sambandinum gjørt ein persóndatapolitik, sum liggur á heimasíðuni hjá Ráðgevingini.

IT-trygd

Ráðgevingin hevur sett í verk "Sikker mail", soleiðis, at vit samskifta við viðskiftafólk og samstarvsfelagar á tryggum grundarlag.

**Nevndarátekning til
Ársfrágreiðing 2023 fyri
Ráðgevingina fyri føroyingar í Danmark**

Nevndin fyri Ráðgevingina fyri føroyingar í Danmark hava dags dato góðtikið ársfrágreiðing 2023 fyri Ráðgevingina fyri føroyingar í Danmark.

Ásroknskapur 2023 er grannskoðaður og góðtikin og sendur Føroya Landsstýri svarandi til viðtøkurnar fyri stovnin.

Nevndin góðtekur bæði Ásroknskap og Ársfrágreiðing fyri 2023.

Nevndin metir, at ársfrágreiðing og ársroknskapur fyri 2023 geva eina rættvísandi lýsing og mynd av virkseimi stovnins.

Keypmannahavn tann 20. mars 2023

Nevndin:



Marianna Andreassen
forkvinna, brúkarumboð



Marita Dalsgaard
næstforkvinna, umboð fyri Føroya Landsstýri



Bjørg Svartá
starvsfólkaumboð



Ingrið Jensen
starvsfólkaumboð

Yvirskipaðar karmar fyri stovnin

Ráðgevingin hevur brúkt Heimsmál sum strategisk amboð síðan 2017. Vit hava valt fimm Heimsmál sum eru viðkomandi fyri stovnin og sosiala arbeiði hjá stovninum. Vit greiða her frá ítøkiligum dømunum undir hvørjum av teim fimm Heimsmálunum.

Okkara ráðgeving/vegleiðing, miðlan/kunning, samstarv og átaksøkir eru eisini strategisk hugsað í mun til tey fimm útvaldu Heimsmálini. Menning, trygd og dygd hava verið átaksøki síðan 2021 og eru tað framvegis.



- Mál 1. Basa fátækadømi í øllum tess líki allastaðni
- Mál 3. Tryggja øllum heilsugott lív og virka fyri trivnaði fyri øll í øllum aldri
- Mál 4. Tryggja øllum fevnandi og rættvísa dygdargóða útbúgving og virka fyri lívlongum læringarmøguleikum fyri øll
- Mál 10. Minka ójavnað í londum og ímillum lond
- Mál 16. Virka fyri friðsomum og fevnandi samfeløgum fyri burðardyggari menning. Útvega øllum atgongd til rættartrygd og byggja munagóðar, ábyrgdarfullar og fevnandi stovnar á øllum stigum.

Ráðgevingin er ein tvítjóðað ráðgeving millum Danmark og Føroyar, grundfest lokalt og nationalt innan ríkisfelagskapin. Vit eru tilvitaði um, at vit eisini eru ein partur av tí globala felagskapinum, og at tað ikki er nóg mikið at seta síni egnu lokalu og nationalu mál, men at vit eisini skulu síggja málini/arbeiði í einum alheimshøpi.

Í okkara dagliga arbeiði síggja vit, hvussu nógv tað kann broyta, tá menniskju hava felags kós og mál. Vit meta hetta er kjarnan í Heimsmálunum, at vit øll eru varug við at hava felags kós og mál við tí fyri eyga, at náa Heimsmálini.

Stutt um sosiala arbeiði innan tey fimm Heimsmálini:

Heimsmál 1, 3, 4 og 10 niðanfyrir og 16 undir samstarv.

Mál 1. Fátækaradømi síggja vit í einum sosialum høpi. Vit arbeiða miðvíst við sosialum átøkum bæði innan sosiala fyribyrging, heilsufremjan, sosialum veitingum og fyriskipanum, serliga til sárbarar bólkar.

Sjúklingar, sum koma til Danmarkar í viðgerð og teirra avvarðandi hava ofta nógvar avbjóðingar at vera langt heimanífrá í styttri og longri tíðarskeið. Frástøðan frá heimi og arbeiði hava við sær avbjóðingar í mun til at forsyrgja sær og familjuni og at vera um familjuna annars. Tí er umráðandi at sjúklingar og avvarðandi fáa vegleiðing um rættindi og møguleikar so tíðliga í sjúkugongdini sum gjørligt.

Sjúklingurin hevur rætt til løn ella sjúkradagpening undir sjúku meðan rættindini til almennar fyriskipanir eru ymiskar fyri tey avvarðandi, sum eru fylgjarar hjá sjúklinginum. Hjún og foreldur til børn við álvarsligari (deyðiligari sjúku), sum eru fylgjarir hjá sjúklingum í viðgerð, hava møguleika at søkja um sjúkradagpening sambært lóg um dagpening vegna sjúku, meðan øll onnur – samlivandi, foreldur til børn yvir 18 ár, børn hjá eldri fólki o.s.fr. ikki hava møguleika at søkja um sjúkradagpening, hóast tey eru fylgjarar hjá sjúklingum í viðgerð í Danmark.

Ráðgevingin hevur gjørt vart við at fólk, sum liva saman sum hjún, og eru fylgjarar hjá samliva, sum eru í Danmark í viðgerð, ikki hava somu rættindi í lóggávuni sum hjún.

Yvirskipað arbeiðir Ráðgevingin við, at ávirka sosialar vælferðarfyriskipanir bæði lokalt og nationalt fyri sosialt útsettar bólkar.

Saman við føroysku Fólkatingslimunum og Føroysku sendistovuni í Keyptmannahavn arbeiðir Ráðgevingin við markaförðingum innan ríkisfelagskapin.

Mál 3. Vit arbeiða við sosialari heilsu og trivnaði fyri brúkarum í øllum málbólkum. Vit leggja dent á, at tryggja brúkarum heilsugott sosialt lív og sosialan trivnað. Vit arbeiða á fleiri stigum, einstaklingar, í bólkum, politisk, lögfrøðiliga og á samfelagsstigi, og eru partur av felagskapum sum kunnu lyfta saman innan geirar, stovnar og millum lond her í Danmark og í Føroyum.

Fyrirspurningarnir til Ráðgevingina innan sosiala heilsu og trivna, eru sera fjøltáttaðir. Teir kunnu vera einfaldir og skjótir at avgreiða, t.d. í samband við flyting millum ríkispartarnir. Hetta er serliga galdandi fyri bólkin av lesandi og øðrum føroyingum, ið flyta til Danmarkar. Aðrir spurningar frá sama málbólki, tykjast í fyrstu atløgu einfaldir, men eru ofta umfatandi og tíðarkrevjandi. Talan kann vera um samansettar skattaspurningar, og viðskiftafólk, sum hava trupuleikar at fáa rætta vegleiðing frá mynduleikanum í Danmark, og tey sum hava tørv á serligari hjálp at samskifta við mynduleikarnir í báðum londum. Ráðgevingin til hesi kann fevna bæði um føroyska og danska lóggávu.

Fyrirspurningar frá sjúklingum og avvarandi eru í einstøkum føri einfaldir og skjótir at avgreiða, t.d. vera millumlið millum borgaran og stovnar í Føroyum í mun til fíggjarligar veitingar til ymiskar vælferðarskipanir.

Aðrir fyrirspurningar eru samansettir og tíðarkrevjandi. T.d. tá talan er um sjúklingar, sum koma til Danmarkar í samband við bráðfeingis/álvarsliga sjúku, og familjur við álvarsliga sjúkum børnum. Sjúklingar og avvarðandi er ófyrirreikaði og skulu fyrihalda seg til sjúkuna, mentanina í Danmark og brátt íkomnu støðuna, meðan tey eru langt heimanífrá. Støða skal takast til arbeiðsviðurskifti, fíggjarstøðu, barnaansing og annað. Umráðandi er at veita skjóta og munagóða ráðgeving og vegleiðing, soleiðis at neyðugar fyriskipanir verða settar í verk.

Talan kann vera um uppgávur, sum hava við sær at Ráðgevingin samstarvar við føroyskar og danskar mynduleikar, og í summum førum eisini onnur lond. Sum dømi kunnu nevast tryggingarútgjald í samband við lívshættisliga sjúku, útgjald í samband við sjúku/óarbeiðsføri hjá føroyingum, sum starvast hjá arbeiðsgevarum í øðrum norðanlondum.

Er talan um familjur við børnum, kann tað gerast neyðugt við ansing av børnum á stovni ella skúlagongd í Danmark. Í slíkum málum hevur Ráðgevingin ein samskipandi leiklut og vit eru millumlið millum sjúklingar, avvarðandi og mynduleikarnir í Føroyum og í Danmark.

Mál 4. Ráðgevingin arbeiðir við at tryggja okkara málbólki fevnandi, rættvísa og dygdargóða útbúgving og virka fyri lívlongum læringsmøguleikum fyri øll.

Ráðgevingin tryggar føroyskum børnum í skúlaaldri, sum upphalda sær í Danmark í samband við egna sjúka ella tá foreldur ella systkin eru í sjúkraviðgerð í Danmark, vegleiðing um rættindi í mun til undirvísing og skúlagongd.

Ráðgevingin vegleiðir lesandi um móguleikar og rættindi í mun til útbúgving, eisini tá talan er um avbjóðingar ella broytingar í útbúgvingarætlan.

Fleiri ung lesandi hava serligar avbjóðingar og hava tørv á serligum stuðli í samband við lesnað og hetta sæst aftur í arbeiðinum hjá Ráðgevingini við hesum málbólkinum.

Mál 10. Dagliga arbeiða vit við at minka sosialan ójavna bæði í Danmark og millum Føroyar og Danmark. Vit arbeiða á mikro-, meso- og makrostigi, at rætta ójavna á øllum stigum. Til dømis innan sosiala heilsu, sjúku og ójavna í mun til tilboð og veitingar. Ráðgevingin leggur dent á at tryggja øllum vegleiðing um rættindi og møguleikar soleiðis at tey fáa líka atgongd til almennar fyriskipanir.

Eitt dømi um ójavna er sjúklingar í viðgerð í Danmark og teirra rættindi til veitingar frá Heilsutrygd, til dømis um tey hava tørv á tannlækna- ella sálarfrøðiligari hjálp meðan tey upphalda sær í Danmark. Ráðgevingin hevur gjørt mynduleikarnir í Føroyum varugar við, at málbólkurin ikki hevur somu rættindi til veitingar, endurgjald, frá Heilsutrygd, sum sjúklingar, sum eru í viðgerð í Føroyum.

Eitt annað dømi er rættindini hjá fylgjarum hjá sjúklingum at fáa møguleika til fíggjarligar veitingar, tá tey missa arbeiðsinntøku, orsakað av upphaldinum í Danmark.

Eitt annað dømi er Føroyingar sum ferðast í Danmark og sum ikki hava ferðatrygging. Um tey gerast sjúk hava tey rætt til bráðviðgerð í heilsuverkinum, og um tey, aftaná viðgerðina, eru soleiðis fyri, at tey hava tørv á sjúkraflutningi heim aftur, er neyðugt hjá teimum at gjalda ferðaútreiðslurnar sjálvi.

Samstarv

Ráðgevingin arbeiðir tvørfakligt og virkar sum millumlið millum einstaklingar, stovnar og myndugleikar í Føroyum og í Danmark. Ráðgevingin hevur servitan á økinum og kann vísa á mannagongdir og lóggávu.

Mál 16. Ráðgevingin leggur dent á at virka fyri friðsomum og fevnandi samfelag og fyri burðardyggari menning t.d. innan heilsuverkið. Vit stremba eftir at útvega øllum atgongd til rættartrygd og viðvirka til at stovnurin er fevnandi á øllum stigum.

Ráðgevingin hevur regluligt og tætt samstarv við starvsfólkið á Sjúklingahotellinum Tórshavn. Ein ráðgevi er á Sjúklingahotellinum hvønn týsdag. Vit samstarva um einstakar sjúklingar, avvarðandi og um yvirskipaðar fyrispurningar/trupuleikar hjá málbólkin.

Ráðgevingin samstarvar við føroyska sjúklingavegleiðaran á Ríkissjúkrahúsinum og við Utanlandstænastuna á Landssjúkrahúsinum. Saman við sjúklingavegleiðaranum samstarva vit við sjúkrahús og viðgerðarstovnar um sjúklingar, sum fáa serviðgerð í Danmark, umframt at vit eru millumlið millum stovnarnir í Danmark og Føroyum, tá sjúklingarnir verða fluttir heim aftur.

Ráðgevingin samstarvar eisini við Almamálaráðið, Heilsumálaráðið, Almanna-verkið, Heilsutrygd, Apoteksverkið, Barsilsskipanina, ALS og Gigni, Barnaverndartænasturnar og aðrar viðkomandi stovnar í Føroyum.

Í samband við ráðgeving og vegleiðing til lesandi, samstarvar Ráðgevingin við Vegleiðingarstovuna, Meginfelag føroyska studenta, Statens Uddannelsesstøtte, Útbúgvingarstovnar, TAKS og SKAT v.m.

Ráðgevingin raðfestir samstarvið við stovnarnir í Føroyum og í tí sambandinum eru vit í Føroyum annað hvørt ár. Endamálið við ferðini er at styrkja samstarvið við føroyskar mynduleikar, dagføra kunnleikan til stovnsøkið og lóggávuna í Føroyum. Ráðgevingin var í Føroyum í 2022 og fer eftir ætlan til Føroyar í 2024 á samstarvsfundir.

Ráðgevingin er partur av og samskipar samstarv millum Sendistovu Føroya í Keypmannahavn og føroysku fólkatingsumboðini. Endamálið við samstarvinum er, at seta fokus á rættindi hjá føroyingum, sum flyta millum Føroyar og Danmark. Samstarvsbólkurin arbeiðir yvirskipað við markaforðingum og hevur tveir fundir árliga.

Í 2023 hava tveir fundir verið hildnir í samstarvsbólkinum á Christiansborg. Á fyrra fundinum varð avgjørt at leggja fundarvirksemi í samstarvsbólkinum á ávísar dagar í árinum, gera fasta dagsskrá umframt at bólkurin hevur atgongd til eitt felags talgilt arbeiðsskjal. Árligu fundirnir framyvir eru nú í mars og í oktober mánað.

Ráðgevingin hevur eisini havt samband við danskar myndugleikar bæði um yvirskipaði og ítøkilig mál. Her kann nevast SKAT Udland, sum vit regluliga samskifta við vegna okkara viðskiftafólk, viðvíkjandi tulkning av reglum innanfyri føroyafrádrátt og skatting av ogn og inntøku í útlandinum/Føroyum v. m. Vit hava eisini haft samskifti við SU um ávísar avbjóðingar fyri føroysk lesandi. Ráðgevingin hevur javnan samband við danskar stovnar í samband við einstaklingamál og eisini um meira yvirskipaði viðurskifti.

Ráðgevingin hevur skrivað tvey hoyringsskriv í 2023. Social-, Bolig- og Ældreministeriet i Danmark bað Ráðgevingina um hoyringssvar í samband við uppskot um broyting í kunngerð, ið heimilar føroyingum, búsettir í Danmark, rætt til veiting/samsýning sambært § 119 í lóg um social service, um teir fara til Føroyar at ansa teirra nærmastu ta seinastu tíðina. Broytngaruppskotið er samtykt. Bekendtgørelse nr. 785 frá 13.06.23.

Hendan lógarbroytingin er beinleiðis útrslit av samstarvinum millum Ráðgevingina, føroysku sendistovuna og føroysku fólkatingsumboðini. Ráðgevingin hevur fingið fleiri fyrispurningar frá føroyingum, búsettir í Danmark um móguleikan at fara til Føroyar at ansa sínum nærmastu heima ta seinastu tíðina og fáa eina samsýning (plejevederlag) um tey hava inntøkumiss. Hetta er ein skipan sum er heimilað í donsku servicelógini og gevur dønum mógulekia fyri samsýning tá tey ansa sínum nærmastu ta seinastu tíðina, uttan mun til um tey nærmastu búgva í Danmark ella í einum EU-landi. Føroyingar búsettir í Danmark hava ikki haft móguleika at taka hesa skipanina við til Føroyar.

Ráðgevingin metti, at talan var um eina markaforðing og tí var spurningurin viðgjørdur í samstarvsbólkinum um markaforðinar, hjá Ráðgevingini, Sendistovuni í Keypmannahavn og føroysku fólkatingsumboðunum. Avgjørt var, at arbeiða víðari við spurninginum politiskt í fólkatínginum og nú er lógarbroytingin framd, sum javnsetir Føroyar við Danmark og londini í EU.

Seinna høroyringsskrivið er frá Digitaliseringsstyrelsen, sum bað um viðmerkingar til uppskot til "delvis ikrafttræden for Færøerne af lov om MitID og NemLog-in". Endamálið við broytingini er, at føroyingar við donskum CPR-nummarið kunnu fáa MitID v.m. hjá Ríkisumboðnum í Føroyum.

Kunning

Ráðgevingin fremur upplýsandi arbeiði innan tey ymisku økini umvegis heimasíðu, facebook og luttøku á Pisudøgum í Føroyum og á ymiskum tiltøkum í Danmark.

Heimasíðan hjá Ráðgevingini er væl vitjað og arbeiðt verður miðvíst við at menna og dagføra heimasíðuna. Heimasíðan er eitt týðandi amboð hjá Ráðgevingini at røkka endamálinum hjá okkum:

- At veita føroyingum í Danmark hjálp og vegleiðing í sosialum, persónligum og lestrarligum spurningum
- at reka upplýsandi arbeiði á nevndu økjum mótvegis einstaklingum, myndugleikum og stovnum her og heima
- at virka sum millumlið millum føroyingar í Danmark og myndugleikar og stovnar her og heima innan nevndu øki.

Fleiri viðskiftafólk hjá Ráðgevingini leita sær vegleiðing á netinum og tí raðfesta vit at heimasíðan er dagførd, og at hon inniheldur neyðugar vegleiðingar, soleiðis at viðskiftafólkini fáa røttu vegleiðingina og hjálpina har. Ráðgevingin hevur servitan innan ymiska lóggávu í báðum londum, og tað er umráðandi at vitanin er atkomulig fyri viðskiftafólkini.

Ráðgevingin fær nógvar fyrispurningar frá lesandi í samband við skatt í Danmark. Tað er serliga fyrispurningar um føroyafrádrátt. Ráðgevingin hevur tí arbeiðt við at menna kunningina í mun til skatt og føroyafrádrátt. Nágreiniligar leiðbeiningar eru á heimasíðuni – hjálp til sjálvhjálp. Facebook verður nýtt til at røkka øðrum málbólum við kunning innan ymisku økini.

Ráðgevingin luttekur vanliga á árliga tiltakinum Pisudagur, sum er eitt kunningartiltak fyri føroysk lesandi, ið fara uttanlands at lesa. MFS skipar fyri hesum tiltaki saman við Betri Banka. Ráðgevingin luttók við framløgu og svaraði fyrispurningum á Pisudegnum í 2023. Bank Nordik hevur nøkur ár skipa fyri líknandi tiltaki, har Ráðgevingin eisini hevur luttikið, men í 2023 bar ikki til hjá Ráðgevingini at luttaka í tiltakinum hjá Bank Nordik, orsakað av, at tað fall saman við øðrum uppgávum. Ráðgevingin raðfestir at luttaka á hesum tiltøkum, tí vit her hava ein góðan móguleika at hitta málbólkin, tey ungu lesandi og tí tiltøkini eru eitt gott lýsingaráttak hjá Ráðgevingini, har vit gerðast sjónlig. Bankarnir hava seinastu árin givið eitt ískoyti á kr. 2000,- til Ráðgevingina fyri at luttaka.

Tá rágevarnir vóru í Føroyum til Pisudagar nýttu vit høvi at heilsa uppá Landsstýriskvinnuna í Almanna- og mentamállum, Sirið Steenberg á einum fundi har vit greiddu frá virkseminum hjá Ráðgevingini.

Í mai mánað skipaði Sjúklingahotellið fyri tiltakinum "opið hús" og Ráðgevingin var boðin at vera partur av tiltakinum. Tiltakið var fyri starvsfólk á ymsu sjúkrahúsdeildinum sum Sjúklingahotellið samstarvar við, og var skipað við rundvísingum í bólkum. Ráðgevingin fekk høvi at greiða gestunum frá arbeiðinum hjá Ráðgevingini á Sjúklingahotellinum

Í november mánað luttóku ráðgevarnir og forkvinnan í ráðstevnu hjá Info Norden í samband við 25 ára hald hjá stovninum. Yvirskriftin á ráðstevnuni var "Hvordan bliver Norden verdens mest

integreerede region?" Granskarar og politikarar úr norðanlondum høvdu framløgur og ráðstevnan endaði við pallborðskjaki. Vit nýttu eisini høvi at heilsa uppá starvsfelagar og politikarar.

Menning

Ráðgevingin arbeiðir áhaldandi við trygdar- og dygdarmenning á ymiskum stigum og frá ymiskum sjónarhornum. Í miðdeplinum er at menna praksis og samstarv innan- og uttanhýsis. Innanhýsis er arbeiðið skipa soleiðis, at ráðgevarnir halda skipaðar fundir, og bæði arbeiðsuppgávur og samstarv á stovninum eru á dagsskrá.

Uttanhýsis hava vit altíð fokus á at menna samstarvið við Sjúklingahotellið Tórshavn (SHT) og vit hava regluligt samskipti við starvsfólkið um fokus á sosialu støðuna hjá sjúklingunum. Arbeitt verður við dygdarmenning av tilvísing til sosialráðgeva á Sjúklingahotellinum Tórshavn.

Ráðgevingin hevur eisini regluligt samstarv við føroyska sjúklingavegleiðaran á Ríkissjúkrahúsinum um sosialu støðuna hjá innløgðum sjúklingum og eisini hava vit ásettar formellar fundir um samstarv okkara.

Ráðgevarnir og forkvinnan í Ráðgevingini hava luttikið á tveimum sosialfakligum ráðstevnum sum Forsa skipaði fyri. Onnur um "samspæl millum stýring, data og fakligheit í praktiska sosiala arbeiðinum" og hin um "at vera útsettur ímillum fakligar skipanir". Ráðstevnunar vóru skipaðar av FORSA, sum er ein felagsskapur av granskarum innan sosiala økið í Danmark og í Norðanlondum. Felagsskapurin skipar fyri ymiskum ráðstevnum innan sosiala økið í Danmark og í Norðanlondum.

Á hvørjum árið skipar Nendin fyri Ráðgevingina fyri innanhýsis seminar. Á hesum seminarum ber til at arbeiða yvirskipað og seta langtíðarmál fyri praksis í Ráðgevingini.

Ráðgevingin hevur keypt nýggjar teldur til skrivstovuna í 2023. Tær gomlu teldurnar vóru 8 ára gamlar og vóru ikki tíðarhóskandi.

Trygd og dygdarmenning

Yvirskipaði átaksøkir 2023

1. Trygd og dygdmenning
2. Játtanin til Ráðgevingini
3. Sjónliggerðan av stovninum alment

1. Trygd- og dygdarmenning

Ráðgevingin arbeiðir áhaldandi við trygdar- og dygdarmenning á ymiskum stigum og frá ymiskum sjónarhornum. Í miðdeplinum er at menna praksis og samstarv innan- og uttanhýsis.

3. Játtanin

Játtanin á fíggjarlógini til Ráðgevingina fyri 2023 hækkaði við 200.000 kr til 1.398.000. Sama upphædd, sum Ráðgevingin søkti Almanamálaráðið um. Játtanin merkir, at raksturin hjá Ráðgevingin er innanfyri játtanarkarmin, og onki verður brúkt av eginognin í løtuni.

4. Sjónliggerðan

Sjónliggerðan av stovninum er áhaldandi á breddanum. Vit kunna áhaldandi á facebook um aktuel viðurskifti sum hava týðning fyri okkara brúkarar. Á heimasíðu okkara er nógv viðkomandi kunning fyri lesandi, sjúklingar og fólk sum flyta millum Føroyar og Danmark er á heimasíðuni.

Ráðgevingin raðfestir eisini at sjónliggera stovnin í Føroyum. Í 2023 hevur Ráðgevingin verið í Føroyum og luttikið á kunningartiltakinum "Pisudagur 2023" í samstarv við MFS og Betri Banka. Annað hvørt ár er Ráðgevingin í Føroyum og vitjar stovnar og mynduleikar, sum vit samstarva við.

Átaksøki hjá Ráðgevingini hevur viðført, at vit eru tilvitaði um, at Ráðgevingin er sjónlig eisini í Føroyum, tí myndugleikar har javnan vísa fólk til okkum og til upplýsingar og vegleiðingar á heimasíðu okkara.

Verkætlanir

Verkætlan er her skilmarkað sum tiltøk, ið eru málrættaði stovni ella málbólkum.

Menning og endurmenning

Ráðgevingin arbeiðir áhaldandi við rehabiliterandi tilgongd og arbeiðshátti, ið hevur til endamáls at stuðla og birta undir menning og endurmenning hjá sjúklingum. Ráðgevarnir í Ráðgevingini og starvsfólkið á Sjúklingahotellinum hava øll verið á skeið í IPLS, sum er eitt serligt háttlág at samstarva við sjúkling, avvarðandi og yrkislaerd - serliga at hoyra sjúklingin í tvørfakligu tilgongdina. Fokus er á rehabilitering og endurmenning bæði í mun til heilsu og sosial viðurskifti. Ráðgevarnir samstarva við

starvsfólið á Sjúklingahotellinum um sjúklingar og avvarðandi og hava m.a. felagssamrøður og uppfylging so leingi sjúklingurin er í viðgerð í Danmark.

Rehabilitering og felagssamrøður

Rehabiliteringssamrøður millum sjúklingar við munn- og hálskrabba, avvarðandi, sjúkrarøktarfrøðing á Sjúklingahotellingum Tórshavn og sosialráðgeva frá Ráðgevingini, ið var sett í verk sum roynd í 2016/2017 er nú eitt fast tilboð til sjúklingar við munn- og hálskrabba. Eftirmetingin var, at við at bjóða sjúklingi og avvarðandi til eina skipaða samrøðu, fær sjúklingurin høvi at tosa um sjúkuna og seta spurningar. Tað er eitt gott høvi at tosa um sjúkraviðgerðina og sosialu støðuna her og nú, møguligar skjerdar arbeidsfórlekar og hvørjir møguleikar eru fyri stuðli. Starvsfólkini hava í felag gjørt ein leist fyri felagssamrøðurnar og hesin verður nýttur í tvørfakliga samstarvinum. Hesar rehabiliteringssamrøður hava seinastu árin ment seg til at verða eitt tilboð til aðrar sjúklingar, sum eisini hava langtíðar og samansetta viðgerð í Danmark.

Børn sum avvarandi

Ráðgevingin hevur framhaldandi fokus á børn sum avvarðandi til álvarsliga sjúk foreldur ella systkin. Børnini eru ofta stødd í Føroyum, og tí ikki sjónlig her, men tað er alneyðugt, at tað verður tosað við foreldrini um, hvussu børnini hava tað og ráðgeva og vegleiða um møguligar fyriskipanir. Stuðla familjunum og hjálpa foreldrum at hjálpa børnum teirra best møguligt.


Fokus hevur eisini verið á fakliga menning innan arbeiði við børnum sum avvarandi. Seinastu árin hava ráðgevarirnir javnan luttikið á ráðstevnum innan børn sum avvarandi

Hagtöl

Áheitanir til Ráðgevingina verða skrásettar navnleysar fyri at skjalprógva virksemi í mun til almennar játtanir og fyri at menna virksemi hjá Ráðgevnini.


Ráðgevingin nýtir eitt serligt hagtalsblað/skipan frá Almanamálaráðnum, sum verður sent til Ráðið eina ferð um mánaðin.

Áheitan umvegis miðil ella persónliga				
Tils.	Tlf.	@	Pers.	Annað
984	512	243	228	1




Í 2023 fekk Ráðgevingin 984 áheitanir, tað eru 160 fleri enn árið fyri.

Bústaður			
DK	FO	Annað	Ikki uppl.
408	545	30	0




Býtið í mun til bústað er broytt í 2023 soleiðis, at talið av viðskiftafólkið búsitandi í Føroyum er størri enn viðskiftafólkinu við bústaði uttanfyri Føroyar. Tað eru helst fleiri orsøkir til broytingina, ein er, at vit tosa við nógvir sjúklingar og avvarðandi og í tí sambandinum samskifta vit eisini við ymsar stovnar í Føroyum. Ein onnur er, at nógv foreldur úr Føroyum venda sær til Ráðgevingina vegna børn teirra, sum skulu flyta/búgva niðri. Ein triðja orsök er, at nógv ung og onnur venda sær til Ráðgevingina áðrenn tey flyta niður at lesa/arbeiða.

Viðskiftafólk		
Sjúk.	Lesandi	Onnur
258	487	232



Töluni á ymsu málbólkunum eru lítið broytt í mun til árið fyri.

Slag av spurningum						
Sosialt	Lestur	Flyting DK	Flyting FO	Skattur	Føroya-frádrátt	Annað
312	91	87	17	206	200	81



Spurningarnir til Ráðgevingina er teir somu ár eftir ár, tað broytist ikki stórvegis.